

Zəfər ordusunun təməl müəllifi

İllərdən, əsrlərdən bəri yaşamış və qazanılmış tarixi təcrübə göstərir ki, xalqın milli-mənəvi irsini, qan yaddaşını, kimliyini, özünəməxsusluğunu gələcək nəsillərə ötürmək, suverenliyinə, ərazi bütövlüyünə qovuşdurmaq, ən ümdəsi isə müstəqilliyini qoruyub saxlamaq kimi çox çətin missiyalar fenomenal şəxsiyyətlərin fəaliyyəti ilə bağlıdır.

Azərbaycan xalqının, Azərbaycan dövlətinin qurtuluşu, tərəqqisi də xalqımızın Ümummilli Lideri Heydər Əliyevin adı ilə sıx bağlıdır. Ulu Öndər ölkəmizə rəhbərlik etdiyi bütün dövrlərdə Azərbaycanın hərtərəfli inkişafına böyük töhfələr verərək onun gələcək strategiyasını müəyyənləşdirmişdir.

1991-ci ilin sonlarında müstəqilliyini bərpa edən Azərbaycan mürəkkəb ictimai-siyasi vəziyyətlə üz-üzə qalmışdı. Ali Sovet Azərbaycan Respublikasının Silahlı Qüvvələrinin yaradılması barədə müvafiq qərar qəbul etsə də, müstəqilliyin ilk illərində başqa sahələrlə yanaşı, ordu quruculuğu istiqamətində də inamlı addımlar atılmırdı. Ciddi qüsurlara yol verilir, ordunun yaranması haqqında qəbul edilmiş qərarlar kağız üzərində qalırdı. Həmin dövrdə hakimiyyətdə olanların yaratdığı mürəkkəb vəziyyət, cəmiyyətdə hökm sü-

rən xaos, özbaşınalıq, hərəc-mərclik müstəqilliyimizi təhlükə altında qoyurdu. Ölkədə yaranmış vəziyyətdən istifadə edən erməni separatçıları təkcə Qarabağa deyil, Ermənistanla həmsərhəd olan bölgələrə də hücum çəkərək torpaqlarımızı işğal edirdilər. Evləri yandırır, kəndləri ələ keçirir, azərbaycanlıları doğma ocaqlarından didərgin salırdılar. Həmin dövrdə yaradılmış ayrı-ayrı silahlı birləşmələr isə separatçılarla döyüşmək əvəzinə müxtəlif qrupların maraqlarına xidmət edirdilər.

Qarşısı alınmadığına görə hadisələr getdikcə gərgin xarakter alırdı. 1993-cü ilin yayında Ümummilli Lider Heydər Əliyevin xalqın təkidli tələbi ilə hakimiyyətə qayıdışından sonra başqa sahələrlə yanaşı, ordu quruculuğu istiqamətində də mühüm addımlar atıldı. Ayrı-ayrı silahlı birləşmələr ləğv edildi, vahid komandanlığa tabe olan hərbi hissələr yaradıldı. Bundan sonra ordu quruculuğu daha da sürətləndi. Ulu Öndərin uğurla həyata keçirdiyi siyasət nəticəsində Silahlı Qüvvələrin maddi-texniki təminatının yaxşılaşdırılmasına, şəxsi heyətin mənəvi-psixoloji hazırlığının yüksəlməsinə, döyüş ruhunun yüksəldilməsinə diqqət artırıldı.

Ümummilli Lider yalnız müstəqillik illərində deyil, keçmiş ittifaqın qadağalarının hökm sürdüyü 1969-cu ildə

hakimiyyətə gələndə də Azərbaycanda hərbi kadrların hazırlanması prosesinə böyük önəm vermişdir. Ulu Öndərin təşəbbüsü ilə Bakıda Cəmişid Naxçıvanski adına Hərbi Məktəb yaradılmışdır. O zaman bu qərarı vermək böyük cəsarət tələb edirdi. Sonralar həmin illəri xatırlayan Ulu Öndər deyirdi: "Biz Cəmişid Naxçıvanski adına Hərbi Liseyin ilk bünövrə daşlarını qoyanda o bizim üçün nəzəriyyə deyildi, böyük gələcəyə, Azərbaycanın gələcəyinə baxış idi. Azərbaycanın milli zabit kadrlarının hazırlanması üçün ilk uğurlu addımlar idi. Biz bu addımları atarkən düşünürdük ki, zaman gələcək, Azərbaycan xalqı öz milli azadlığına qovuşacaq, öz dövlət müstəqilliyini əldə edəcək, müstəqil Azərbaycan dövləti yaranacaq. Yarandı da. Məhz bugünkü müstəqilliyimizə görə mən bu məktəbi yaratdım, yaşatdım, böyütdüm. Bilirsiniz, sizə səmimi deyirəm, C.Naxçıvanski adına lisey mənim üçün bir övladdır. Ona öz övladım kimi baxıram və nə qədər yaşayıramsa, ona bax, bu cür baxacağam".

Heydər Əliyevin uğurla həyata keçirdiyi siyasət nəticəsində Azərbaycan Xalq Cümhuriyyətinin əsasını qoyduğu milli dövlətçilik düşüncəsi müstəqil Azərbaycan dövlətinin yaradılması ilə reallığa çevrildi. Ümummilli Liderin böyük fədakarlıqları hesabına ata-baba-

larımızın qurub-yaratdığı dövlətin sarsılmazlığı, demokratik yüksəlişi, müstəqilliyinin əbədiliyi təmin olundu. Ulu Öndərin Azərbaycanın sosial-iqtisadi, siyasi, hərbi və mədəni yüksəlişi üçün həyata keçirdiyi tədbirlər milli şüurun oyanışına təkan verdi.

Azərbaycanın qarşılaşa biləcəyi çətinlikləri böyük uzaqgörənliklə əvvəlcədən hiss edib proqnozlaşdıran Ümummilli Lider Heydər Əliyev zamanı qabaqlayaraq ölkəmizin sürətli və davamlı inkişafı, strateji maraqlarının təmin olunması üçün zəruri və qəti addımlar atdı. Ulu Öndər dövlətin suverenliyinin və ərazi bütövlüyünün təminatçısı olan ordu quruculuğuna böyük önəm verdi. Vahid komandanlıq sisteminə əsaslanan nizami və mütəşəkkil, müstəqilliyimizə və dövlətçiliyimizə qarşı yarana biləcək hər hansı bir təhlükənin qarşısını almağa qadir və hazır olan ordu yaratmağa başladı.

Ümummilli Lider Azərbaycan Ordusunu və onun formalaşması prosesini daim diqqət mərkəzində saxlayırdı. Apardığı məqsədyönlü, qətiyyətli siyasət, eləcə də göstərdiyi diqqət və qayğı nəticəsində qısa müddətdə nizami Silahlı Qüvvələrin yaradılması ilə bağlı təxirəsalınmaz tədbirlər görüldü, hərbi hissə və birləşmələrdə intizam möhkəmləndirildi. Eyni zamanda dövlətin

və cəmiyyətin orduya münasibəti kökündən dəyişdi, gənclər böyük həvəslə ali hərbi məktəblərə və orduya axışdı.

Azərbaycanda ali hərbi məktəblər sisteminin təkmilləşdirilməsi, onun tədris prosesinin NATO-ya üzv olan ölkələrin hərbi təhsil sisteminə uyğun olaraq qurulması müsbət nəticələr verdi. Aparılan islahatlar nəticəsində Azərbaycan Ordusu ciddi, hazırlıqlı, vətənpərvər zabit kadrları ilə təchiz edildi, maddi-texniki bazası daha da möhkəmləndirildi. Dövlətçiliyi və hərbi andı uca tutan, həyat amalı hesab edən, hərbiçi olmağı özünə şərəf bilən zabitlər hərbi hissələrin rəhbərliyinə cəlb olundular. Şəxsi heyətin mənəvi-psixoloji hazırlığının yüksəldilməsi istiqamətində də səmərəli addımlar atıldı. Silahlı Qüvvələrin mükəmməl qanunvericilik bazası yaradıldı.

Ulu Öndər Heydər Əliyev Azərbaycan Ordusunun təşkilatlanmasını, qurulmasının böyük qüvvəyə çevrilməsini məmnunluqla qeyd edərək demişdir: "1993-cü ilin sonlarından başlayaraq həyata keçirilmiş xüsusi tədbirlər nəticəsində Milli Ordu quruculuğu keyfiyyətə yeni mərhələyə qədəm qoydu, qısa müddətdə vahid komandanlığa tabe olan nizami ordu formalaşdırıldı. Hazırda Azərbaycanın Silahlı Qüvvələri müasir hərbi texnika ilə təchiz edilmiş,

möhkəm nizam-intizam, yüksək döyüş ruhu ilə seçilən, düşməne sarsıdıcı zərbə vurmağa qadir olan bir ordudur. Milli Ordumuz müstəqil dövlətimizin ən böyük dayağı, xalqımızın təhlükəsizliyinin və ölkəmizin ərazi bütövlüyünün təminatçısıdır".

Qısa zamanda Azərbaycan Ordusunun bölgənin ən güclü silahlı qüvvəsinə çevrilməsinin başlıca səbəbi Heydər Əliyevin onu daim diqqət mərkəzində saxlaması, ordu quruculuğuna rəhbərlik etməsi idi. Azərbaycanın müstəqilliyinə, xalqının milli maraqlarına ürəkdən bağlı olan Ulu Öndər ordu quruculuğu prosesinin gedişini böyük incəlik və dəqiqliklə müəyyənləşdirmiş və sonda müqəddəs məqsədinə nail olmuş, güclü və qüdrətli, düşmən üzərində Zəfər qazanmağa qadir olan ordunun təməlini qoymuşdur.

Ulu Öndər Heydər Əliyev tərəfindən 1993-cü ildə başladılan ordu quruculuğu istiqamətində aparılan islahatlar sonrakı illər Prezident İlham Əliyev tərəfindən uğurla davam etdirildi. Dünyanın ən güclü orduları sırasında layiqli yer tutan ordumuz özünü beynəlxalq aləmə qalib ölkənin qalib ordusu kimi tanıtdı. Əsasını Ümummilli Lider Heydər Əliyevin qoyduğu ordumuz 30 il həsrətini çəkdiyimiz Qarabağı, eləcə də işğal olunmuş başqa bölgələrimizi

44 gün davam edən İkinci Qarabağ müharibəsində Silahlı Qüvvələrin Müzəffər Ali Baş Komandanı İlham Əliyevin sərkərdəliyi altında erməni işğalçılarından azad etdi. Ermənistan silahlı qüvvələri darmadağın olundu.

2020-ci il dekabrın 10-da keçirilən Azərbaycan Ordusunun Zəfər paradında Prezident, Müzəffər Ali Baş Komandan bununla bağlı demişdir: "Bu zəfər tarixi zəfərdir. Azərbaycan xalqı bu günü 30 ilə yaxın müddət ərzində gözləyirdi, 30 ilə yaxın müddət ərzində Ali Baş Komandanın ömrünü gözləyirdi. Mən dəfələrlə Azərbaycan xalqına müraciət edərək deyirdim ki, biz daha güclü olmalıyıq və nəyi nə vaxt, necə etmək lazımdır, biz bilirik. Həyat göstərdi ki, vaxtında addımlar atdıq, bütün gücümüzü səfərbər edərək bir "dəmir yumruq" yaradıb düşmənin başını əzdik. Müharibə dövründə mən deyirdim ki, bizim "dəmir yumruq"umuz həm birliyimizi, həm də gücümüzü təcəsüm etdirir. Bu "dəmir yumruq" düşmənin belini qırdı, düşmənin başını əzdı. Bu gün biz qəhrəman xalq kimi bu bayramı qeyd edirik. Azərbaycanın müzəffər ordusu öz tarixi missiyasını yerinə yetirdi, Ermənistanı məğlub etdi".

*Vahid MƏHƏRRƏMOV,
"Azərbaycan"*